

അല്പകാര്യങ്ങളിലെ വിശ്വസ്തതയാണ് ദൈവം അന്വേഷിക്കുന്നത്-സാക് പുനൻ

WFTW Malayalam 31 July 2011

www.jeevamozhikal.org

1 രാജാക്കന്മാർ 19:19-21ൽ ഏലിയാവ് എലീശയെ വിളിക്കുന്ന ഭാഗം നാം വായിക്കുന്നു.

ഏലിയാവ് വിളിക്കുന്ന സമയത്ത് എലീശ വയലിൽ കാളകളെ പൂട്ടി ഉഴുത് കഠിനാദ്ധ്വാനം ചെയ്തു കൊണ്ടിരിക്കുകയായിരുന്നു.

ഒന്നാമതായി ശ്രദ്ധിക്കുക, ദൈവം എപ്പോഴും വിളിക്കുന്നത് തങ്ങളുടെ ഭൗതിക ജോലിയിൽ വിശ്വസ്തതയോടെ കഠിനാദ്ധ്വാനം ചെയ്യുന്നവരെയാണ്. ദൈവം വിളിക്കുമ്പോൾ മോശെ തന്റെ അമ്മായിയപ്പന്റെ ആടുകളെ വിശ്വസ്തതയോടെ മേയ്ച്ചുകൊണ്ടിരിക്കുകയായിരുന്നു. ദാവീദ് സിംഹത്തോടും കരടിയോടും പോരാടി തന്റെ ആടുകളെ സംരക്ഷിച്ചുകൊണ്ടിരിക്കുകയായിരുന്നു. ആമോസ് കഠിനാദ്ധ്വാനിയായ ഒരു ആട്ടിടയനായിരുന്നു. പത്രോസും യാക്കോബും യോഹന്നാനും അന്ത്രയോസും കഠിനാദ്ധ്വാനികളായ മീൻ പിടുത്തക്കാരായിരുന്നു. മത്തായി ചുങ്ക സ്ഥലത്ത് ജോലി ചെയ്തു കൊണ്ടിരുന്നു. പഴയ നിയമത്തിലോ പുതിയ നിയമത്തിലോ ഒരു സ്ഥലത്തും ദൈവം ഒരു അലസനെ തന്റെ വേലയ്ക്ക് തെരഞ്ഞെടുത്തതായി നാം കാണുന്നില്ല.

എലീശ വീട്ടിൽ കിടന്നുറങ്ങുമ്പോൾ ഏലിയാവ് ചെന്ന് വിളിച്ചതായിട്ടല്ല നാം കാണുന്നത്. അങ്ങനെ ആയിരുന്നെങ്കിൽ എലീശയെ ഒരു മടിയനായി നാം കരുതിയേനെ. ഒരു വൈകുന്നേരം വീട്ടിൽ ചെന്നല്ല പത്രോസിനെ യേശു വിളിച്ചത്. അവൻ മീൻ പിടിച്ചു കൊണ്ടിരുന്ന പ്ലോഴാണ് അവിടുന്ന് വിളിച്ചത്.

നമ്മുടെ ഭൗതികമായ ജോലിയിൽ നാം വിശ്വസ്തരും കഠിനാദ്ധ്വാനികളും ആയിരിക്കണമെന്ന് ദൈവം ആഗ്രഹിക്കുന്നു എന്നാണ് ഈ ഉദാഹരണങ്ങളെല്ലാം കാണിക്കുന്നത്. ഭൗതിക കാര്യങ്ങളിൽ നാം വിശ്വസ്തരല്ലെങ്കിൽ സ്വർഗ്ഗീയ കാര്യങ്ങളിൽ എങ്ങനെ വിശ്വസ്തരാകും. നിങ്ങൾ ചെറുപ്പവും സ്വഭവനത്തിൽ താമസിക്കുന്ന ആളുമാണെങ്കിൽ ഭവനത്തിൽ വിശ്വസ്തനായൊരു മകനോ മകളോ ആയിരിക്കുക.

രണ്ടാമതായി ശ്രദ്ധിക്കുക ഈ ആളുകളെല്ലാവരും ദൈവം വിളിച്ചപ്പോൾ തങ്ങൾക്കുള്ളതെല്ലാം ഉപേക്ഷിച്ചു. അത് നാം പത്രോസിലും യോഹന്നാനിലും മത്തായിലും പിന്നെ ഇവിടെ എലീശയിലും കാണുന്നു. തന്റെ വിളിയോട് പൂർണ്ണ ഹൃദയത്തോടെ പ്രതികരിക്കുന്നവരെയാണ് ദൈവം വിളിക്കുന്നത്. അവർ ഒരു പക്ഷേ തങ്ങളുടെ ദൈവ വിളി ഉറപ്പാക്കുവാൻ ശ്രമിക്കും. തങ്ങളുടെ പ്രവൃത്തി കേവലം വൈകാരിക അനുഭവം ആകരുതെന്ന് അവർ ആഗ്രഹിക്കുന്നു. എന്നാൽ ഒരിക്കൽ ഉറപ്പ് ലഭിച്ചാൽ അവർ ഉടനെ പ്രവർത്തിക്കുന്നു. ദൈവത്തിന് അങ്ങനെയുള്ളവരെ മാത്രമേ തന്റെ വേലയ്ക്കായി ഉപയോഗിക്കാൻ കഴിയുകയുള്ളൂ. കാരണം തന്റെ വേലയ്ക്കായി ദൈവം ആവശ്യപ്പെടുന്നത് പെട്ടെന്നുള്ള അനുസരണവും പൂർണ്ണ സമർപ്പണവും കഠിനാദ്ധ്വാനവുമാണ്.

അത് കൊണ്ട് നമ്മുടെ ഭൗതിക ജോലിയിൽ നാം വിശ്വസ്തരാണോ എന്നാണ് ദൈവം നോക്കുന്നത്. നിങ്ങളെ ഒരു മുറി വൃത്തിയാക്കാൻ ഏല്പിച്ചപ്പോൾ നിങ്ങൾ അത് വേണ്ടവണ്ണം ചെയ്യാതെ അശ്രദ്ധയോടെ എന്തൊക്കെയോ കാട്ടികൂട്ടുകയാണ് ചെയ്തതെങ്കിൽ, നിങ്ങളെ ദൈവം അവിടുത്തെ വേലയ്ക്ക് വിളിക്കുമോ എന്ന് ഞാൻ സംശയിക്കുന്നു. കാരണം ഒരു മുറി

അത്തരത്തിലാണ് വൃത്തിയാക്കുന്നതെങ്കിൽ നിങ്ങളുടെ ഹൃദയം ശുദ്ധീകരിക്കുന്നതും അത്തരത്തിലായിരിക്കും. അപ്പോൾ പിന്നെ സഭയെ ശുദ്ധീകരിക്കുവാൻ നിങ്ങളെ എങ്ങനെ ദൈവത്തിന് ഉപയോഗിക്കുവാൻ കഴിയും? അതെ, ദൈവം അല്പകാര്യങ്ങളിലെ വിശ്വസ്തതയാണ് അന്വേഷിക്കുന്നത്.

മൊഴിമാറ്റം: സാജു ജോസഫ്